


Vishvasuproktam Shivarchanamahimanuvarnamam

——
विश्वावसुप्रोक्तं शिवार्चनमहिमानुवर्णनम्

——
Document Information



Text title : Vishvasuproktam Shivarchanamahimanuvarnam

File name : vishvAvasuproktAMshivArchanamahimAnuvarNanam.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shivarahasyam | harAkhyah tRitIyAMshaH | uttarArdham | adhyAyaH 36
| 85-154 ||

Latest update : January 30, 2024

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 2, 2024

sanskritdocuments.org



ವಿಶ್ವಾವಸುಪ್ರೋಕ್ತಂ ಶಿವಾರ್ಚನಮಹಿಮಾನುವರ್ಣನಂ



- ವಿಶ್ವಾವಸುಪುತ್ರಸಂವದೇ -

ವಿಶ್ವಾವಸುಃ -

ಶಿವಂ ಸರ್ವೋತ್ತಮಂ ಮತ್ವಾ ಭಜಧ್ವಮತಿಯತ್ನತಃ .

ಅನ್ಯಥಾ ಮದನಾವಸ್ಥಾ ಭವಿಷ್ಯತಿ ನ ಸಂಶಯಃ .. 85..

ಶಂಕರೇ ಸರ್ವದಾ ಪ್ರೀತಿರ್ವಿಧೇಯಾ ಸ ದಯಾರ್ಣವಃ .

ಅಪರ್ಣಾರಮಣಃ ಪ್ರೀತಿಃ ಪ್ರಣತೋ ಮುಕ್ತಿದಾಯಕಃ .. 86..

ಪ್ರೀತಶ್ಚೇತ್ ಸ ದದಾತಿ ಶೈಲತನಯಾಕಾಂತಃ ಪ್ರಭುತ್ವಂ ಪರಂ

ಲೋಕಾನಾಮವಿನಶ್ಚರಂ ಸತತಮಪ್ಯಂತೇ ತು ಮುಕ್ತಿಂ ಪರಾಂ .

ತಂ ತಾವನ್ನಿಗಮಾಂತವಾಕ್ಯವಿನುತಂ ಸಂತಃ ಕೃತಾರ್ಥಾಃ

ಪರಂ ಸಂಸಾರಾದ್ವಿರತಾಃ ಪ್ರಯಾಂತಿ ಶರಣಂ ದೇವಾಗ್ರಗಣ್ಯಂ ಮುಖಃ .. 87..

ಯಾವತ್ಪೂಜಾ ಸಾವಧಾನಂ ಕ್ರಿಯತೇ ಗಿರಿಜಾಪತೇಃ .

ತಾವನ್ನ ಹಾನಿವಾರ್ತಾಪಿ ಹಾನಿದುರ್ವರತರಾ ಯತಃ .. 88..

ಶಂಕರಾರಾಧನೋದ್ಯುಕ್ತೇ ಸಿದ್ಧಯಸ್ತು ಪದೇ ಪದೇ .

ತತೋ ನ ದುಃಖವಾರ್ತಾಪಿ ಭೋ ಪುತ್ರಾಃ ಶಂಭುಪೂಜಕಾಃ .. 89..

ಶಿವಪೂಜಾಸಾಧನಾನಿ ಕುಸುಮಾನಿ ವನೇ ವನೇ .

ಅತಿರಮ್ಯಾಣಿ ತಿಷ್ಠಂತಿ ಪೂಜಯಧ್ವಂ ಸದಾಶಿವಂ .. 90..

ಅರುಣೋದಯವೇಲಾಯಾಂ ಕುರುಧ್ವಂ ಶಿವಚಿಂತನಂ .

ಧ್ಯೇಯಃ ಸಾಂಬೋ ಮಹಾದೇವಃ ಸರ್ವಮಂಗಲವಿಗ್ರಹಃ .. 91..

ತತಃ ಸ್ನಾತ್ವಾ ಭಸ್ಮನಾಪಿ ಸಮ್ಯಗುದ್ಘೋಷ್ಯ ಸಾದರಂ .

ತ್ರಿಪುಂಡ್ರಧಾರಣಂ ಕಾರ್ಯಂ ಕಾರ್ಯಂ ರುದ್ರಾಕ್ಷಧಾರಣಂ .. 92..

ತತಃ ಪರಂ ಶಂಕರಮಂದಿರೇಷು ಸಮ್ಯಕ್ ಶಿವಾರಾಧನಸಾಧನಾನಿ .

ಸಂಪಾದ್ಯ ಪೂಜಾಪಿ ವಿಧೇ ವಿಧೇಯಾ ಕಾರ್ಯಾ ಪ್ರಯತ್ನೇನ ಚ ಶಾಂಗಲಿಂಗೇ ..

93..

(ಸಂಪಾದ್ಯ ಪೂಜಾ ವಿವಿಧೈರ್ವಿಧಾನೈಃ ಕಾರ್ಯಾ ಪ್ರಯತ್ನೇನ ಚ ಶಾಂಗಲಿಂಗೇ)..

93..

ಶಿವಲಿಂಗಾರ್ಚನಂ ಕಾಲೇ ಕಾಲೇ ಕಾರ್ಯಂ ನಿರಂತರಂ .

ತೇನೈವ ಪಾಪನಾಶಃ ಸ್ಯಾತ್ ಸುಖಂ ಮುಕ್ತಿಶ್ಚ ಜಾಯತೇ .. 94..
 ಯದ್ಯಪ್ಯತ್ಯಂತಸುಲಭಂ ಶಾಂಭವಾನಾಂ ಶಿವಾರ್ಚನಂ .
 ತಥಾಪಿ ದುರ್ಲಭಂ ಮನ್ಯೇ ಪ್ರಮಾದೇ ಸತಿ ಸರ್ವಥಾ .. 95..
 ಅಪ್ರಮಾದೇನ ಕರ್ತವ್ಯಂ ಶ್ರೀಮಹಾದೇವಪೂಜನಂ .
 ಸ್ವಪ್ನೇಽಪ್ಯನ್ಯಸುರಾರ್ಚಾಯಾಂ ಆದರಸ್ತ್ಯಾಜ್ಯ ಏವ ಹಿ .. 96..
 ತ್ಯಾಜ್ಯಂ ಸರ್ವಾತ್ಮನಾ ತ್ಯಾಜ್ಯಂ ಶಿವಾನ್ಯಸುರಪೂಜನಂ .
 ಸ್ವಪ್ನೇಽಪಿ ಶಿವಪೂಜೈವ ಕರ್ತವ್ಯಾತಿಪ್ರಯತ್ನತಃ .. 77..
 ಅಶಿವಾನಿ ಭವಿಷ್ಯಂತಿ ಶಿವಾನ್ಯಸುರಪೂಜನಾತ್ .
 ಅತಸ್ತನ್ನೈವ ಕರ್ತವ್ಯಂ ನ ಕರ್ತವ್ಯಂ ಕದಾಚನ .. 98..
 ವಾಂಛಿತಂ ಶಿವಮಸ್ಮಾಕಂ ಅತಃ ಕಾರ್ಯಂ ಶಿವಾರ್ಚನಂ .
 ಯತಃ ಸ್ವಯಂ ಶಿವಃ ಕ್ಷೀರಂ ಕಾಮಧೇನುಃ ಶಿವಾರ್ಚನಂ .. 99..
 ಶಿವಾರ್ಚನಸ್ಯ ಮಹಿಮಾ ನ ಜ್ಞಾತೋ ಬ್ರಹ್ಮಣಾಪ್ಯತಃ .
 ತಜ್ಞಾ ನವಿರಹೇಽಪ್ಯಾಶು ಕರ್ತವ್ಯಂ ಶಿವಪೂಜನಂ .. 100..
 ಕಾಲಾಂತರೇ ಮಯಾ ಕಾರ್ಯಂ ಶಿವಪೂಜನಮಿತ್ಯಪಿ .
 ಆಲಸ್ಯಂ ನೈವ ಕರ್ತವ್ಯಂ ಕಾಲೋ ಹಿ ಕರಿನೋ ಯತಃ .. 101..
 ಕ್ಷ ತಾವದಾಯುರಸ್ಮಾಕಮಿತ್ಯೇವಾದ್ಭೂತಚಿಂತಯಾ .
 ಕರ್ತವ್ಯಮಿತಿ ಯತ್ನೇನ ಸತ್ವರಂ ಶಿವಪೂಜನಂ .. 102..
 ವಿಷಮಪ್ಯಮೃತಂ ಭೂಯಾದಾಲಸ್ಯೇನ ತತಃ ಸುತಾಃ .
 ಕರ್ತವ್ಯಮತಿಯತ್ನೇನ ಲಿಂಗೇ ಶಂಗಾರ್ಚನಂ ಮುದಾ .. 103..
 ಶಾಂಗಲಿಂಗಾರ್ಚನಂ ಲೋಕೇ ಸರ್ವದಾ ದುರ್ಲಭಂ ಸುತಾಃ .
 ವಿಘ್ನಾನಪಿ ನಿರಾಕೃತ್ಯ ಕುರ್ವಂತು ಶಿವಪೂಜನಂ .. 104..
 ಶಿವಾರ್ಚನಸ್ಯ ಸಮಯೇ ಯದಿ ವಿಘ್ನೋ ಭವಿಷ್ಯತಿ .
 ತದಾ ತನ್ನಾಶ್ಯಯತ್ನೇನ ಕರ್ತವ್ಯಂ ಶಿವಪೂಜನಂ .. 105..
 ಶಿವಾರ್ಚನಂ ಖಲು ಶ್ರೇಯಃ ಶ್ರೇಯಸಾಂ ವಿಘ್ನಸಂಭವಃ .
 ಸಂಭಾವಿತಸ್ತತಸ್ತಸ್ಯ ನಾಶೋಽಪಿ ಶಿವಪೂಜಯಾ .. 106..
 ಶಿವಾರ್ಚನಂ ಪರಂ ತಾವತ್ ಸರ್ವಾರಿಷ್ಟವಿನಾಶನಂ .
 ಸರ್ವೇಷ್ಟದಾಯಕಂ ಚೇತಿ ಕರ್ತವ್ಯಂ ಶಿವಪೂಜನಂ .. 107..
 ಶಿವಾರ್ಚನಾತ್ ಪರಂ ಲೋಕೇ ಕಿಂವಾ ಪುಣ್ಯಂ ಭವಿಷ್ಯತಿ .
 ತತ್ ಪುಣ್ಯೋತ್ತಮಮಿತ್ಯೇವ ಜ್ಞಾತವ್ಯಂ ಸರ್ವಥಾ ಬುದ್ಧಿಃ .. 108..
 ಯೇನ ಕೇನಾಪಿ ವಾ ಭಕ್ತ್ಯಾ ಕೃತಂ ಯದಿ ಶಿವಾರ್ಚನಂ .
 ತದಾ ದದಾತಿ ಗೌರೀಶಸ್ತಸ್ಮೈ ಮುಕ್ತಿಮಸಂಶಯಂ .. 109..
 ಅಪಾರಸುಕೃತಾಂಬುಧಿಯದಿ ಭವೇತ್ ಪ್ರವೃದ್ಧಸ್ತದಾ

ಶಿವಾರ್ಚನರತಿಭವೇದಿತಿ ಮತಿಃ ಪ್ರವೃದ್ಧಾ ತತಃ .
 ಅವಶ್ಯಮಸಕೃತ್ಸ್ಮೃತಃ ಪ್ರಣತ ಏವ ವಾ ಪೂಜಿತೋ
 ದದಾತಿ ಪರಮಂ ಪದಂ ಗಿರಿಶ ಇತ್ಯವೈಮಿ ಧ್ರುವಂ .. 110..
 ವಿನಾಶಯತಿ ಪಾತಕಾಮಿತಮಹಾಗಿರೀನೇಕದಾ
 ಸ್ಮೃತೋಽಪಿ ಗಿರಿಶಃ ಸುತಾಃ ಸಕೃದಪಾರಪುಣ್ಯಪ್ರದಃ .
 ಸ ಏವ ಸುರಪುಂಗವೈರ್ಮನಸಿ ಸರ್ವದಾ ಪೂಜ್ಯತೇ
 ಸ ಏವ ಮುನಿಪುಂಗವೈರಪಿ ಸಮಾಧಿನಿಷ್ಠೈರಪಿ .. 111..
 ಅಪೂರ್ವಮೀಶಾರ್ಚನಮೇಕಮೇವ ಲೋಕೇ ಪ್ರಸಿದ್ಧಂ ಸಕಲಾರ್ಥಹೇತುಃ .
 ತತ್ಪುಲ್ಯಮನ್ಯನ್ನ ಮಯಾಪಿ ದೃಷ್ಟಂ ವೇದೈರ್ನ ದೃಷ್ಟಂ ಸುರಪುಂಗವೈರ್ವಾ .. 112..
 ನ ಯಾಗದಾನಾದ್ಯಯನಾದಿಭಿರ್ವಾ ಲಿಂಗಾರ್ಚನಾತ್ಯಾದರಪುಣ್ಯತುಲ್ಯಂ .
 ಪುಣ್ಯಂ ಭವಿಷ್ಯತ್ಯತ ಏವ ತಾವತ್ ತತ್ಪುಣ್ಯಪುಣ್ಯಂ ವಿದುರಾಸ್ತಿಕಾಸ್ತೇ .. 113..
 ಆಚಾರಮನ್ಯದ್ವಕ್ಷ್ಯಾಮಿ (ರಹಸ್ಯಮನ್ಯದ್ವಕ್ಷ್ಯಾಮಿ)ಶೃಣುಧ್ವಮತಿಸಾದರಂ .
 ಶ್ರುತೇ ತಸ್ಮಿನ್ ಶಿವಾಚಾರೇ ಭಕ್ತಿವೃದ್ಧಿಭವಿಷ್ಯತಿ .. 114..
 ಯಾ ಶಿವಾರ್ಚನಸಾಮಗ್ರೀ ಸರ್ವಾ ಸಾ ಭೂತಿಪಾವನಾ .
 ಕರ್ತವ್ಯಾ ಮೂಲಮಂತ್ರೇಣ ತಯಾ ತುಷ್ಟೋ ಭವೇತ್ ಶಿವಃ .. 115..
 ಅತ್ರೈವೋದಾಹರಂತೀಮಮಿತಿಹಾಸಂ ಪುರಾತನಂ .
 ವಿಜಯಾನಗರೇ ಕಶ್ಚಿತ್ ಸ್ಥಿತಃ ಶಾಂಭವಪುಂಗವಃ .. 116..
 ಸ ಸಮಾರಾಧಯನ್ನೇವ ಭಾವಲಿಂಗಂ ಶಿವಾತ್ಮಕಂ .
 ಭಸ್ಮೋದ್ಗೂಲಿತಸರ್ವಾಂಗೋ ದದರ್ಶ ಸ್ವಪ್ನಮೇಕದಾ .. 117..
 ತೈನ ತೀರ್ಥೇಶ್ವರೋ ದೃಷ್ಟಃ ಸ್ವಪ್ನೇ ಸರ್ವಸುರೇಶ್ವರಃ .
 ದೃಷ್ಟಾಶ್ಚ ಶಾಂಭವಾಸ್ತತ್ರ ಶಿವಧ್ಯಾನಪರಾಯಣಾಃ .. 118..
 ಭಸ್ಮೋದ್ಗೂಲಿತರುದ್ರಾಕ್ಷತ್ರಿಪುಂಡ್ರಾಂಕಿತಮಸ್ತಕಾಃ .
 ಶಿವಲಿಂಗಾರ್ಚನೇನೈವ ಸಂತುಷ್ಟಾಃ ಸತತಂ ಮುದಾ .. 119..
 ತಲ್ಲಿಂಗಪೂಜನಂ ದೃಷ್ಟ್ವಾ ವಿಮಲೈರ್ಬಿಲ್ಲಪಲ್ಲವೈಃ .
 ನೀಲೋತ್ಪಲೈಃ ಪುಂಡರೀಕೈಃ ಕುಂದೈಶ್ಚ ಕುಮುದೈರಪಿ .. 120..
 ರತ್ನಾಭರಣಸಂಯುಕ್ತಂ ದುಕೂಲಪರಿವೇಷ್ಟಿತಂ .
 ದಿವ್ಯೋಪಹಾರಸಂಹಾರಫಲರಾಜಿವಿರಾಜಿತಂ .. 121..
 ಧೂಪಧೂಮಸಮಾಕ್ರಾಂತಂ ಪುಷ್ಪಗಂಧವಿರಾಜಿತಂ .
 ಕರ್ಪೂರದೀಪಮಾಲಾಭಿಃ ಪರಿತಃ ಪರಿವೇಷ್ಟಿತಂ .. 122..
 ವೇದೈರ್ಮೂರ್ತಿಧರೈರೇವ ಸ್ತುತಂ ಸರ್ವಾರ್ಥಸಿದ್ಧಿದಂ .
 ಸರ್ವಮಂಗಲದಂ ನಿತ್ಯಂ ಸ್ಮರಣೇನಾಪಿ ತತ್ಪರಂ .. 123..

ಗೀತನಾಟ್ಯಸಮಾರಂಭತತ್ತ್ವದ್ವಿನಿವಿರಾಜಿತಂ .
 ದೇವದುಂದುಭಿನಿರ್ಘೋಷಪ್ರತಿಧ್ವನಿವಿಜೃಂಭಿತಂ .. 124..
 ದೇವಗಂಧರ್ವನಾರೀಣಾಂ ಸಮೂಹೈಶ್ಚ ವಿರಾಜಿತಂ .
 ಗೌರೀಪೂಜನಸಂಸಕ್ತಸುರನಾರೀ ಸಮನ್ವಿತಂ .. 125..
 ತಾದೃಶಂ ಮಂದಿರಂ ದೃಷ್ಟ್ವಾ ತೀರ್ಥೇಶಸ್ಯ ಸ ಶಾಂಭವಃ .
 ಪೂಜಾಂ ತೀರ್ಥೇಶಲಿಂಗಸ್ಯ ಚಕಾರಾತೀವ ಭಕ್ತಿತಃ .. 126..
 ಪಂಚಾಮೃತಾಭಿಷೇಕಾದ್ಯೈಃ ಚಂದನೈಶ್ಚ ಮನೋಹರೈಃ .
 ದುಕೂಲೈಃ ಕುಸುಮೈರ್ದಿವ್ಯೈಃ ಮಂದಾರಾದ್ಯೈರ್ವಿಶೇಷತಃ .. 127..
 ಧೂಪದೀಪಾದಿಭಿದಿವ್ಯೈಃ ನೈವೇದ್ಯೈರಪಿ ಸಾದರಂ .
 ನೀರಾಜನೈಶ್ಚ ವಿವಿಧೈಃ ದಿವ್ಯಕರ್ಪೂರಸಂಭವೈಃ .. 128..
 ಪ್ರದಕ್ಷಿಣನಮಸ್ಕಾರಾನ್ ಕೃತ್ವಾ ಭಕ್ತಿಪುರಃಸರಂ .
 ಉಪವಿಷ್ಟಃ ಶಿವಂ ಪಶ್ಯನ್ ಜಪನ್ ಪಂಚಾಕ್ಷರಂ ಮನುಂ .. 129..
 ತಾವನ್ನಿಯಮಮಾಸಾದ್ಯ ತೃಷಿತೇನ ಜಲಾನ್ಯಪಿ .
 ನ ಪೀತಾನ್ಯೇವ ತೇನಾತಃ ಪಿಪಾಸಾ ವೃದ್ಧಿಮಾಪ ಸಾ .. 130..
 ತತಃ ಪರಂ ಸಮಾನೀತಂ ಪಾನೀಯಮತಿಶೋಭನಂ .
 ಕೃತ್ವಾ ಶಿವಾರ್ಪಣಂ ಪಾತುಂ ಸ ಚಕಾರ ಮತಿಂ ತತಃ .. 131..
 ತದಾನೀಮಾಗತಃ ಕೋಽಪಿ ತಸ್ಮಿನ್ ಗಿರಿಶಮಂದಿರೇ .
 ಭೂತಿರುದ್ರಾಕ್ಷವೀತಾಂಗಃ ಶಿವನಾಮಜಪೋತ್ಸುಕಃ .. 132..
 ಸಮಾಗತ್ಯ ಸ ತಂ ಪ್ರಾಹ ಶಾಂಭವಾಗ್ರೇ ಪರಂ ಪ್ರಿಯಂ .
 ಮಾಮಾ ಪಿಬ ಜಲಂ ವಿಪ್ರ ತದೀಶಾನಾರ್ಪಿತಂ ಯತಃ .. 133..
 ಶಿವಭಕ್ತೋಽಸಿ ಧನ್ಯೋಽಸಿ ತದೀಶಾನಾರ್ಪಿತಂ ಜಲಂ .
 ಪಾತುಮಿಚ್ಛಸಿ ಕಿಂ ತತ್ಪು ಗಿರಿಶಾಯ ಸಮರ್ಪಯ .. 134..
 ತಜ್ಜಲಂ ಭೂತಿಸಂಯುಕ್ತಂ ಕುರು ಭಸ್ಮವಿವರ್ಜಿತಂ .
 ನ ಗೃಹ್ಣಾತಿ ಜಲಂ ಶಂಭುರ್ಗಾಂಗಂ ವಾ ಕಿಮುತೇತರತ್ .. 135..
 ಯಂಜಲಂ ಭೂತಿಸಂಯುಕ್ತಂ ನ ಭವಿಷ್ಯತಿ ತಜ್ಜಲಂ .
 ಅದೇಯಂ ಶಂಕರಾಯೇತಿ ನ ಜ್ಞಾತಂ ಕಿಂ ತ್ವಯಾ ಪರಂ .. 136..
 ಯದ್ಯದ್ಧೇಯಂ ಮಹೇಶಾಯ ತದ್ಭಸ್ಮರಹಿತಂ ಯದಿ .
 ನ ಗೃಹ್ಣಾತಿ ಮಹಾದೇವಸ್ತತೋ ಮಾ ಪಿಬ ತಂಜಲಂ .. 137..
 ತತಃ ಪರಂ ವಿಭೂತಿರ್ವಾ ಕ್ವಾಸ್ತೀತ್ಯುಕ್ತಃ ಸ ಶಾಂಕರಃ .
 ಪ್ರಾಹ ಭೂತಿಂ ಗೃಹಾಣೇತಿ ಶಾಂಭವಾಯ ಮಹಾತ್ಮನೇ .. 138..
 ತತೋ ಗೃಹೀತ್ವಾ ತಾಂ ಭೂತಿಂ ಭೂತಿದಾಮತಿಭಕ್ತಿತಃ .

ಪ್ರಕ್ಷಿಪ್ಯ ಜಲಮಧ್ಯೇ ತು ಮೂಲಮಂತ್ರೇಣ ಸಾದರಂ .. 139..
 ತತಸ್ತೇನೈವ ಮಂತ್ರೇಣ ತತ್ಕೃತ್ವಾ ಶಂಕರಾರ್ಪಣಂ .
 ಪಪೌ ಶಿವಂ ಸ್ಮರನ್ನೇವ ಕೃತಾರ್ಥೋಽಸ್ಮೀತಿ ಸಾದರಂ .. 140..
 ತತ್ರ ಸ್ಥಿತ್ವಾ ಕಿಯತ್ಕಾಲಂ ಶಿವಧರ್ಮಾನ್ ವಿಶೇಷತಃ .
 ಸ ತಸ್ಮಾದೇವ ಶುಶ್ರಾವ ಸರ್ವಪಾಪವಿನಾಶಕಾನ್ .. 141..
 ಧರ್ಮೋಪದೇಶಕೇ ತಸ್ಮಿನ್ ತಸ್ಮ್ಯಾಭೂದ್ಗಿರಿಶತ್ವಧೀಃ .
 ತೇನ ಧರ್ಮೇಷು ವಿಶ್ವಾಸಃ ತದುಕ್ತೇಷ್ಟಭವತ ತದಾ .. 142..
 ತತಃ ಪರಂ ಸಮುತ್ಥಾಯ ತಂ ಪ್ರಣಮ್ಯಾತಿಭಕ್ತಿತಃ .
 ತಮೇವ ಗುರುರಿತ್ಯುಕ್ತ್ವಾ ತ್ಯಕ್ತನಿದ್ರೋಽಭವತ್ ತತಃ .. 143..
 ತಸ್ಮಾತ್ ಕುಮಾರಾಃ ಸರ್ವಾಣಿ ಪುಷ್ಪಾದೀನಿ ವಿಶೇಷತಃ .
 ಭೂತಿಯುಕ್ತಾನಿ ದೇಯಾನಿ ಮೂಲಮಂತ್ರೇಣ ಶಂಭವೇ .. 144..
 ಅಪೂತಮಪಿ ಪೂತಂ ಸ್ಯಾತ್ ಭಸ್ಮನಾ ಸಂಯುತಂ ಯದಿ .
 ತಸ್ಮಾದ್ಭಸ್ಮಯುತಂ ದೇಯಂ ಲಿಂಗೇ ಬಿಲ್ವಾದಿಕಂ ಸುತಾಃ .. 145..
 ಯದಿ ಸ್ಯಾದ್ಭಸ್ಮರಹಿತಂ ಪೀಯೂಷಮಪಿ ತತ್ಪರಂ .
 ವಿಷಮಿತ್ಯೇವ ಮಂತವ್ಯಂ ಯತೋ ನೇಶಾರ್ಪಣಂ ಹಿ ತತ್ .. 146..
 ಹಾರೇಷ್ಟಪಿ ದುಕೂಲೇಷು ಸುವರ್ಣಾಭರಣೇಷ್ಟಪಿ .
 ಭೂತಿರ್ದಯಾ ಪ್ರಯತ್ನೇನ ಮಹೇಶವಿನಿವೇದನೇ .. 147..
 ಶಿವನೈವೇದ್ಯಪಾಕಾರ್ಥಂ ಪ್ರವೃತ್ತೈರ್ಭೂತಿಸಂಯುತೈಃ .
 ಪಾಕಾಗಾರ ಪ್ರವೇಶೋಽಪಿ ಕರ್ತವ್ಯೋ ಯತ್ನಪೂರ್ವಕಂ .. 148..
 ತೇನ ಕೀಟಾದಿಸಂಬಂಧದೋಷೋಽಪಿ ಸ ವಿನಶ್ಯತಿ .
 ಭೂತಿನೈವೇದ್ಯಪಾತ್ರೇಽಪಿ ಪ್ರದೇಯಾ ಜಲಸಂಯುತಾ .. 149..
 ಭೂತಿರುದ್ರಾಕ್ಷಪೂತಾಂಗೈರ್ನೈವೇದ್ಯಮಪಿ ಯತ್ ಕೃತಂ .
 ತದ್ಗೃಹ್ಣಾತಿ ಮಹಾದೇವಃ ತದೇವ ಹಿ ಸುಧಾಮಯಂ .. 150..
 ಕಿಂ ತಯಾ ಸುಧಯಾ ಪುತ್ರಾಃ ಕಿಂಚಿದ್ಭಸ್ಮಾನ್ವಿತಂ ಯದಿ .
 ಜಲಮಪ್ಯಪಿತಂ ಭಕ್ತ್ಯಾ ತದೀಶಾಯ ಸುಧಾಂ ವಿದುಃ ..
 ಪೂಜನಂ ಚ ಮಹೇಶಸ್ಯ ಭೂತಿರುದ್ರಾಕ್ಷಭೂಷಿತಃ .
 ಕರ್ತವ್ಯಮತಿಯತ್ನೇನ ಮೂಲಮಂತ್ರೇಣ ಭಕ್ತಿತಃ .. 152..
 ಯಃ ಪಂಚಾಕ್ಷರಮುಚ್ಚರನ್ ಅತಿಸಿತಾಂ ಭೂತಿಂ ವಹನ್ ಮಸ್ತಕೇ
 ಭಾಲೇ ವಕ್ಷಸಿ ಬಾಹುದಂಡಯುಗಲೇ ರುದ್ರಾಕ್ಷಮಾಲಾಮಪಿ .
 ಶರ್ವಾರಾಧನತತ್ಪರೋ ಜಲಲವೈರ್ಬಿಲ್ವೈಶ್ಚ ದೂರ್ವಾಂಕುರೈಃ
 ಪುಷ್ಪೈರ್ವಾ ಸ ಶಿವಂ ಪ್ರಯಾತಿ ಸ ಪರಂ ಧನ್ಯೋತ್ತಮೋ ವಸ್ತುತಃ .. 153..
 ತ್ಯಜ ತ್ಯಜ ತಟಿನ್ನಟೀವಿಧಿವಧೂಟಿಕಾಚೇಟಿಕಾ

ವಿಕಾರಕರಮಿಂದಿರಾರುಚಿರಭೂವಿಹಾರಂ ಪರಂ .

ಭಜಾಶು ಭಜ ಧೂರ್ಜಟಿಂ ಪಟುಕೃಪೀಟಯೋನಿಸ್ಪುರ-


ಲ್ಲಲಾಟಪಟಲೋಲ್ಲಸತ್ನಮಭಿಭೂತಭಾನುಪ್ರಭಂ .. 154..

.. ಇತಿ ಶಿವರಹಸ್ಯಾಂತರ್ಗತೇ ವಿಶ್ವಾವಸುಪ್ರೋಕ್ತಂ ಶಿವಾರ್ಚನಮಹಿಮಾನುವರ್ಣನಂ
ಸಂಪೂರ್ಣಂ ..


- .. ಶ್ರೀಶಿವರಹಸ್ಯಂ . ಹರಾಖ್ಯಃ ತೃತೀಯಾಂಶಃ . ಉತ್ತರಾರ್ಧಂ . ಅಧ್ಯಾಯಃ 36. 85-
154 ..

- .. shrIshivarahasyam . harAkhyah tRRitIyAMshaH . uttarArdham . adhyAyaH 36. 85-
154 ..

Proofread by Ruma Dewan

——
Vishvasuproktam Shivarchanamahimanuvarnanam

pdf was typeset on February 2, 2024

——
Please send corrections to sanskrit@cheerful.com

